

خدا اور سے کہنا

الحمد لله

وہی ہے

امجد اسلام امجد کی تصنیفات

شاعری

۱۔ برزخ

۲۔ ساتواں دُر

۳۔ فشار

۴۔ ذرا پھر سے کہنا

۵۔ آنکھوں میں ترے پنے (گیت)

تراجم

۶۔ عکس (فاسطینی شاعری)

۷۔ کالے لوگوں کی روشن نظمیں (نیگرو شاعری)

مستزاد

۸۔ شہر در شہر

تنقید

۹۔ نئے پرانے (زیر طبع)

کالم

۱۰۔ چشم تماشا (زیر طبع)

ذرا پھر سے کہنا

ذرا پھر سے کہنا

امجد اسلام امجد



ماوراءِ پبلشرز

۳ - بہاولپور روڈ - لاہور

باذوق لوگوں کے لیے
 ہماری کتابیں
 خوبصورت کتابیں
 ترمین و اہتمام اشاعت
خالد شریف



ضابطہ

نامشر : خالد شریف
 طابع : زبیر احمد سن رائز پیکر ۸ ڈیوس رڈ لاہور
 ادارہ : ماورا پبلشرز
 ۳۰ ہسٹونگ روڈ، لاہور
 فون ۶۱۱۳۱۱

روشین امجد


نحسین امجد

اور

علی ذیشان امجد

کے نام

سہ کے سمندر، کہا تو نے جو بھی، سنا پر نہ سمجھے
جوانی کی ندی میں تھا تیز پانی، ذرا پھر سے کہنا



میرے پہلے تینوں شعری مجموعوں برزخ (۱۹۷۴) سا توان در (۱۹۷۸) اور قنار (۱۹۸۲) کے درمیان چار چار برس کا وقفہ تھا "ذرا پھر سے کتنا" چھ برس کے بعد آرہی ہے۔ یہ گویا اعلان ہے اس بات کا کہ اب زمانی اعتبار سے کچھ چیزیں بدن شروع ہو گئی ہیں اور شاید آئندہ کتاب کا درمیانی وقفہ اس سے بھی زیادہ ہو! کبھی کبھی خیال آتا ہے کہ شاید چیزیں نہیں بدلتیں ان کو دیکھنے والی آنکھیں ان پر سوچنے والے ذہن اور ان سے متاثر ہونے والے دل بدل جاتے ہیں یا پھر شاید یوں ہے کہ تبدیلی کا عمل دونوں طرف واقع ہوتا ہے! یہ بھی ممکن ہے کہ کہیں کچھ بھی نہ بدلا ہو اور ہم محض ایک دلہے میں اسیر ہوں۔ بقول میر

یہ تو ہم کا کارخانہ ہے

یاں وہی ہے جو اعتبار کیا

غالب نے بھی شاید ایسے ہی کسی عالم میں کہا تھا کہ

لاف دانش غلط و نفع عبادت معلوم

دُرِ دیک ساغر غفلت ہیں چہ دنیا و چہ دیں

اصل حقیقت جو بھی ہو بہر حال ایک بات طے ہے کہ وقت انسانوں اور واقعات کے درمیان ایک غیر مرئی دھاگے کی طرح نہ صرف موجود رہتا ہے بلکہ ہمہ دم تہمتے ڈیراٹن اور پیٹرن (PATTERN) بنانا چلا جاتا ہے۔ میری پہلی کتاب "برزخ" میری بیوی فردوس کے نام معنون ہے جو اُس وقت میری سنگیتر تھی اور یہ چوتھی کتاب ان تین خوبصورت چھوٹوں کے نام ہے جو قدرت نے ہمارے مشترکہ آنگن میں مہکائے ہیں۔ برزخ کا انتساب لکھتے وقت

میں نے شاید ان بہت سی باتوں کو سوچا بھی نہیں تھا جو گزشتہ چودہ برس میں ظہور پذیر ہوئیں اور کسے معلوم ہے آج یہ سطرین لکھتے وقت میں جو کچھ سوچ رہا ہوں آگے چل کر وہ کس رنگ میں صورت پذیر ہوگا۔ میرا ایک اور شعر یاد آ رہا ہے

جائے عبرت ہے خاکدانِ جہاں
تو کہاں منہ اٹھائے جاتا ہے

مگر مشکل یہ ہے کہ اس کے بغیر اور کوئی چارہ بھی تو نہیں، اس "خاکدانِ جہاں" میں اس "انگارہِ خاکی" کو بہر حال جلنا، چمکنا، دکھنا، مسکنا اور ٹھنکنا ہے اب ان سب کیفیتوں کا کون سا تناسب کس کے حصے میں آتا ہے اور کیوں آتا ہے، یہی وہ بنیادی سوالات ہیں جنہیں حل کرنے میں عقل و دانش اور ادراک و وجدان اپنے اپنے طور پر سرگرداں رہتے ہیں مگر آخری نتیجہ وہی نکلتا ہے۔ یعنی

دیر و حرم آئینہ تکرارِ فنا
واماندگیِ شوق تراشے ہے پناہیں

وقت کی ہیئت، مفہوم، رفتار اور انسانی زندگیوں کے ساتھ اس کے تعلق پر بہت بڑے بڑے ذہنوں نے بہت کچھ سوچا اور لکھا ہے اور بڑے بڑے انوکھے ڈھنگ سے لکھا ہے اور آئندہ بھی لکھتے رہیں گے کہ انسان کے باطنی اور خارجی دونوں نوعیت کے سفر اس بنیادی حوالے کے بغیر سمجھے اور سمجھائے نہیں جاسکتے، میں اس قافلے کا ایک ادنیٰ سا مسافر ہوں اور اپنی محدود سمجھ بوجھ کی مدد سے اپنی تحریروں میں اس مسئلے کے صحرائے اعظم کو عبور کرنے کی کوشش کرتا رہتا ہوں اپنی چالیسویں سالگرہ کے حوالے سے میں نے جب نظم "ابھی کچھ دنوں میں" لکھی تو مجھے یوں محسوس ہوا جیسے میں ایک پہاڑ کی چوٹی پر کھڑا ہوں اور اب اس کے بعد کا سارا سفر دوسری طرف اترنے کا ہے مگر دھند اس قدر ہے کہ کسی بھی طرف کا راستہ ٹھیک سے دکھائی نہیں دیتا۔ زندگی کے چالیس برس جمع ہوئے ہیں یا تفریق؟ اس پرانے سوال سے قطع نظر یہ بھی سمجھ میں نہیں آتا کہ اس سارے حساب کتاب میں خود ہم کس جگہ پر کھڑے ہیں! مذہب اور سائنس دونوں ہمارے کانوں میں سرگوشیاں کرتے ہیں مگر ان کی آوازیں اسی طرح سے آتی ہیں جیسے بالکل رنگ میں

راؤنڈ کے خاتمے پر باکسر کے کانوں میں اُس کے مینجر اور سافٹی کچھ سرگوشیاں کرتے ہیں وہ ان کو سن کر سر تو ہلاتا ہے مگر اُس کی سمجھ میں سوائے اپنے حریف کے لگائے ہوئے اور متوقع ملکوں کے اور کچھ بھی نہیں آتا۔ کبھی کبھی مجھے یوں محسوس ہوتا ہے جیسے انسان کو زندگی کے رنگ میں ایک غیر مرئی مگر انتہائی وحشی اور طاقتور حریف کے سامنے ڈال دیا گیا ہے وہ اندھوں کی طرح اپنا دفاع کرتا تو ہے لیکن کر نہیں پاتا اور راؤنڈ پر راؤنڈ گزرتے چلے جاتے ہیں۔

مایوسی کے اس سارے منظر نامے کے باوجود ہمارے اندر کہیں کوئی چیز ایسی ضرور ہے جو ہتھیار ڈالنے کو تیار نہیں ہوتی ایک ایسا دیا ہے جو وقت کی وحشی اور منہ زور ہوا کے سامنے بھی جلتے کی کوشش سے باز نہیں رہتا، ایک ایسا پھول ہے جو سحر کی مچھلی ہوئی ریت میں بھی اپنے ہونے کا اعلان کرنا چاہتا ہے، ایک ہارے ہوئے لشکر کا آخری سپاہی ہے جو بھاگنے کی بجائے لپکتی ہوئی تلواروں کے رُخ پر سینہ تان کر کھڑا ہو جاتا ہے اور گرتے گرتے بھی اپنا علم بلند رکھنا چاہتا ہے۔ سو وقت اور انسان کے مابین جاری اس کش مکش میں انسان کے پاس زندہ رہنے (SURVIVAL) کے انتہائی طاقتور اور پُر اسرار جذبے اور خواب دیکھنے کی لامحدود صلاحیت ہی وہ دو ہتھیار ہیں جن سے وہ اپنے شب و روز میں معنی تلاش اور تراشتا ہے جب زیادہ موج میں آتا ہے تو ”شب آفریدی چراغ آفریدم“ کے نعرے لگانے لگتا ہے اور بہت ہی تھک جاتے تو ”لائی حیات آئے قضاے چلی، چلے“ کا ورد کرنے لگتا ہے مگر محسوس یوں ہوتا ہے کہ اصل معاملہ ان دونوں حدوں کے درمیان کہیں ہے! سو بہتر ہے کہ انہیں اسی علاقے میں تلاش کیا جائے۔

”ذرا پھر سے کہنا“ کے عنوان میں گزشتہ کی تکرار اور اعادے کی ایک خواہش جھلک رہی ہے مگر یہ صرف ایک خواہش ہے میرا منشور نہیں کہ میں تو ہمیشہ ماضی حال اور مستقبل کو ایک ہی تسلسل کی کڑیاں سمجھتا ہوں اور زندگی کو ایک متحرک اور آگے کی طرف بڑھتی ہوئی قوت کے طور پر دیکھتا ہوں۔ کبھی کبھی پیچھے مڑ کر دیکھنے کی خواہش بھی اسی عمل کا حصہ ہے کہ وقت کی عمارت میں آئندہ کے تصور کے لیے رفتہ کا وجود ایک مرکزی ستون کی حیثیت رکھتا ہے۔ ہر گزرنے والا لمحہ اس ستون کے محیط میں ایک اینٹ کی طرح جڑتا چلا جاتا ہے اور یوں آنے

والہ حل " آج " ہیں اور " آج " گزرے ہوئے کل میں بدلتا چلا جاتا ہے ۔ یہ بات میں نے
اسی کتاب میں شامل نظم " آج " میں ذرا وضاحت کے ساتھ کہنے کی کوشش کی ہے ۔ چنانچہ اس
ابتدائیے کو میں اسی نظم کی اختتامی لائنوں کے ساتھ ختم کرتا ہوں ۔

سولہ وقت کی حیرت میں کھو جانے والی آنکھ ، ٹھہر
آج کے پُل پر رُک کر آگے پیچھے دیکھ
روشنی اور تاریکی شاید ایک ہی ڈال کے بنتے ہیں
لمحوں کا یہ فرق نظر کا دھوکا ہے
وقت کی اس ناوقتی کے سیلاب میں ، شاید
آج ہی واحد لمحہ ہے !

عمر رواں کی دہشت میں کھو جانے والی آنکھ ، ٹھہر

امجد اسلام امجد
۲۲ اگست ۱۹۸۸ء

۲۲ ممتاز سٹریٹ
گڑھی شاہو ، لاہور

ترتیب

- ۱ — ایک حمدیہ نظم (نظم) ، ۱۷
- ۲ — نعت (نظم) ، ۲۰
- ۳ — خزاں کے آخری دن تھے (نظم) ، ۲۱
- ۴ — زنجیر (نظم) ، ۲۴
- ۵ — تو نہیں، تیرا استغفار نہیں (غزل) ، ۲۶
- ۶ — مرنے کا ترے غم میں ارادہ بھی نہیں ہے (غزل) ، ۲۷
- ۷ — رحمان بابا کے لیے ایک نظم (نظم) ، ۲۹
- ۸ — ذرا سی بات (نظم) ، ۳۱
- ۹ — دُور تک ویرانہ ہے (غزل) ، ۳۳
- ۱۰ — محبت (نظم) ، ۳۴
- ۱۱ — مفقوں میں بھی اہل جنوں ہیں کیسے غزل خواں دیکھو تو (غزل) ، ۳۸

- ۱۲ — مجھے اپنا ستارا ڈھونڈنا ہے (نظم) ، ۳۹
- ۱۳ — اے دنیا (نظم) ، ۴۱
- ۱۴ — مایہی ، ۴۳
- ۱۵ — نذرِ وطن ۔ کچھ مایہی ، ۴۶
- ۱۶ — ابھی کچھ دنوں میں (نظم) ، ۵۰
- ۱۷ — کس رات کی آنکھوں میں پیمانِ سحر ہوگا (غزل) ، ۵۲
- ۱۸ — اس بید بھری چُپ میں (نظم) ، ۵۶
- ۱۹ — کون سی چیز دل کے بس میں نہیں (غزل) ، ۵۷
- ۲۰ — پیڑ کو دیکھ نہ جائے یا آدم زاد کو نظم (غزل) ، ۶۰
- ۲۱ — عمر کی سیڑھیاں (نظم) ، ۶۱
- ۲۲ — سے کیسے صدیوں کی پیاس اور بانی (غزل) ، ۶۳
- ۲۳ — آج (نظم) ، ۶۴
- ۲۴ — کڑے ہیں تم سے بعد بھی کچھ نولِ ادم سے (غزل) ، ۶۷
- ۲۵ — دریا کی ہوائیہ قحی کشنی قحی پرانی (غزل) ، ۶۹
- ۲۶ — تری زد سے نس جاتا ہے (غزل) ، ۷۱
- ۲۷ — بیٹوں کے دہی تہہ تہہ اور طرح سے (غزل) ، ۷۳
- ۲۸ — پہرے پہر سے زنت کو پسند و سون (غزل) ، ۷۴
- ۲۹ — سنے کیے بات کریں (نظم) ، ۷۵
- ۳۰ — منظر، پس منظر (نظم) ، ۷۷

- ۳۱ — خواب اور خدشے (نظم) ، ۷۸
- ۳۲ — ہیں اور وہ (نظم) ، ۸۰
- ۳۳ — وہ تو بھری بہار کے دن تھے : (نظم) ۸۱
- ۳۴ — ایک کمرہ امتحان میں (نظم) ، ۸۳
- ۳۵ — کوئی بھی آدمی پورا نہیں ہے (غزل) ، ۸۶
- ۳۶ — پھر بھی (نظم) ، ۸۸
- ۳۷ — کہاں آکے رکنے تھے رستے (غزل) ، ۹۰
- ۳۸ — اپنے گھر کی کھڑکی سے (غزل) ، ۹۲
- ۳۹ — ہوا سیٹی بجاتی ہے (نظم) ، ۹۴
- ۴۰ — یا بچھ ارادہ اور کوئی ! (غزل) ، ۹۷
- ۴۱ — قاصد (نظم) ، ۹۹
- ۴۲ — تشدد کہیں گے سم کو بھی (غزل) ۱۰۰
- ۴۳ — وہ جو اوپر ہے بیٹھا ہوا، اور ہے (غزل) ، ۱۰۲
- ۴۴ — صدائے آشنا (نظم) ، ۱۰۴
- ۴۵ — ہاتھ پہ ہاتھ دھرے بیٹھے ہیں ... (غزل) ، ۱۰۵
- ۴۶ — شمع غزل کی نو بن بائے (غزل) ، ۱۰۷
- ۴۷ — ابھی تو (نظم) ، ۱۰۸
- ۴۸ — حضورِ یار میں حرفِ التبا کے رکھے تھے (غزل) ، ۱۰۹
- ۴۹ — وقت بھی کتنا ظالم ہے (نظم) ، ۱۱۱

- ۵۰ — دوسری ملاقات (نظم) ، ۱۱۳
- ۵۱ — آگ لگ تھی سینہ سینہ (غزل) ، ۱۱۷
- ۵۲ — تیرے دھبہ کی تیز ہوا (نظم) ، ۱۱۸
- ۵۳ — بھیڑ میں اک اجنبی کا سنا اچھا لگا (غزل) ، ۱۱۹
- ۵۴ — جنگلی پھولوں کے لیے ایک نظم (نظم) ، ۱۲۱
- ۵۵ — ایک آزار ہوئی جاتی ہے شہرت ہم کو (غزل) ، ۱۲۳
- ۵۶ — لوگ محبت کرنے والے (نظم) ، ۱۲۶
- ۵۷ — شہرِ اجڑا ہوا آباد کروں (غزل) ، ۱۲۹
- ۵۸ — درد کے رشتے عجیب ہیں (نظم) ، ۱۳۰
- ۵۹ — جو اتر کے زینہ شام سے (غزل) ، ۱۳۳
- ۶۰ — شستہ لاکھ چو نیا کسی کی (غزل) ، ۱۳۵
- ۶۱ — ہر موسم کا اپنا (نظم) ، ۱۳۶
-

ایک حمد پر نظم

مرے خیالوں کے پیچ و خم سے

خلا کی بے سمت وسعتوں تک

جہان اندر جہان بے انت گردشوں کا جو سلسلہ ہے

یہ سب اُسی ایک ذاتِ واحد کا آئینہ ہے

وہ ذاتِ واحد

کہ جس کے اثبات کے جلو میں وہ کہکشاںیں بھی چل رہی ہیں

جو اپنی رفتارِ روشنی میں ازل سے میری طرف رواں ہیں

مگر نہاں ہیں،

مگر نہاں ہیں وہ میری آنکھوں کی دسترس سے

کہ میری آنکھیں تو روشنی کے بس ایک ذرے،

بس ایک سُرُج کی سلطنت میں بھٹک رہی ہیں

یہ ایک سُرُج کہ جس کی مٹی سے میرے دن رات چھوٹتے ہیں

یہ اُس کے گھوڑے کی گردِ پا ہے
یہ میری ہستی کا حاشیہ ہے !

میں اس کو کس طرح سوچ پاؤں
کہ میری آنکھوں کی پتلیوں میں
سوائے حیرت کے کچھ نہیں ہے !
کہ میری بے صرفہ مٹھیوں میں
سوائے حسرت کے کچھ نہیں ہے !

جو چھوٹا چاہوں تو چھوٹا پاؤں
زباں پہ جب اُس کا نام لاؤں
تو ذائقے کی لغت میں لکھے تمام الفاظ بھول جاؤں
میں نیم شب کی گھنی اداسی میں اپنے سائے کے روبرو ہوں
اور اُس کو آواز دے رہا ہوں
جو صوت و آہنگ کے دیوں سے ماورا ہے
جو میری بے سمت خواہشوں کا قطب نما ہے

کبھی کبھی جیب مری صدا نہیں ،
گھروں سے بچھڑی یہ فاختائیں
(جو کہکشاؤں کے راستے پہ رواں ہوئی تھیں)
مرے زبان و مکان سے آگے
مرے تخیل سے اور میرے گماں سے آگے
حدودِ حدِ بیاں سے آگے کی وسعتوں سے پلٹ کے آتی ہیں
اور میرے لہو کی وادی میں گونجتی ہیں
میں سوچتا ہوں

میں اپنے ہونے کے اور نہ ہونے کے مجھے ہیں یہ سوچتا ہوں
یہ میرے چاروں طرف جو بکھری ہوئی خلا ہے !
میں اس کے اندر ہوں ؟
اس سے باہر ہوں ؟
اس کا حصہ ہوں ؟
یا کہ کیا ہے ؟ ؟

نعت

اُداسی کے سفر میں جب ہوا رُک رُک کے چلتی ہے
سوادِ بحر میں ہر آرزو چپ چاپ جلتی ہے
کسی نادیدہ غم کا کہر میں لپٹا ہوا سایا

زمین تا آسماں پھیلا ہوا محسوس ہوتا ہے
گزرنا وقت بھی ٹھہرا ہوا محسوس ہوتا ہے

تو ایسے میں تری خوشبو ،

محمد مصطفیٰ ، صَلَّی عَلَیْہِ وَاٰلِہٖ وَسَلَّم کی خوشبو

دلِ وحشت زدہ کے ہاتھ پر یوں ہاتھ رکھتی ہے

تھکن کا کوہِ غم ہٹتا ہوا محسوس ہوتا ہے

سفرِ کارِ راستہ کٹتا ہوا محسوس ہوتا ہے

خزاں کے آخری دن تھے

خزاں کے آخری دن تھے

بہار آئی نہ تھی لیکن

ہوا کے لمس میں اک بے صدا سی نشہ کی

محسوس ہوتی تھی

درختوں کے تنہیں میں

کسی بے آسرا امید کی نو تھڑ تھڑاتی تھی

گزر گا ہوں میں اڑتے خشک پتے

اجنبی لوگوں کے قدموں سے لپٹتے اور اُلجھتے تھے

تو اک بھولی ہوئی تصویر جیسے کوند جاتی تھی ،

ہر اک منظر کے چہرے پر
لرزتی بے کلی کی ریشیں چلن کشیدہ تھی
نظر رستہ نہ پاتی تھی

کچھ ایسا ہی سماں تھا جب
وہ میرے بخت کے صحرا میں ساون کی طرح اُترتی
مرے سانسوں میں مہکی تھی
نگاہوں کے ستارے، آرزو کے استعارے تھے،
تمناؤں کے سبیل شوق میں بہنے لگی تھی وہ
مرے سینے پہ سر رکھ کر اچانک مسکرائی
اور کچھ کہنے لگی تھی وہ

نہ جانے کیا تھا وہ جُملہ !
وہ اُس کا ادھ کہا جُملہ ،
جو غینچے کی طرح اُن کا پنتے ہونٹوں پہ پھوٹا تھا
اُسی لمحے کوئی کوئل بڑے ہی درد سے کو کی تھی
وہ جیسے ، اچانک بند سے جاگی تھی
اور اُس نے بڑے دُکھ سے فلک کی سمت دیکھا تھا

وہ بولی تھی

”ستارہ شام کا روشن ہوا ہے، اب میں چلتی ہوں!“

خزاں کے آخری دن ہیں
ہوا کے لمس میں اک بے صدا سی نغمگی محسوس ہوتی ہے
کوئی مانوس سی خوشبو مرے کانوں میں کہتی ہے،
”پھر اُس کے حُسن کا محرم ترا دل ہونے والا ہے
وہ اُس کا ادھ کہا جملہ

مکمل ہونے والا ہے!“

زنجیر

ریت کی لوح پہ لکھے ہوئے دریا کی طرح
یہ جو ہر راہ کے ہمراہ چلی آتی ہے

کیسی دیوار ہے یہ؟

از ازل تا بہ ابد

خواب اور خواب کی تعبیر کے مابین جو یہ

بھاگتے وقت کی تلوار سی لہراتی ہے

کیسی تلوار ہے یہ؟

یہ جو ہر موڑ پہ رکتے ہوئے رستے کی طرح

ڈولتے پاؤں کی زنجیر بنی جاتی ہے


کیسی رفتار ہے یہ؟

لفظ کی راہ میں، معنی کی گزرگاہوں میں
 کون سے سچ کو چھپانے کے لیے
 جھوٹا شیج کے پردے کی طرح حائل ہے
 یہ بھی معلوم نہیں
 کون ناظر ہے یہاں اور تماشا کیا ہے ؟

ریت کی نوح پہ لکھے ہوئے دریا کی طرح
 از اُفق تا بہ اُفق

شک کی دیوار چلی جاتی ہے
 شک کی دیوار کے اُس پار کا منظر کیا ہے ؟
 کون بتلائے مجھے !

بات کا روپ بے کیا، بات کے اندر کیا ہے ؟



تُو نہیں، تیرا استعارا نہیں
آسمان پر کوئی ستارا نہیں


وہ مرے سامنے سے گزرا تھا!
پھر بھی میں چُپ رہا، پکارا نہیں

وہ نہیں ملتا ایک بار ہمیں
اور یہ زندگی دوبارا نہیں

ہر سمندر کا ایک ساحل ہے
ہجر کی رات کا کتنا نہیں

ہو سکے تو نگاہ کر لینا
تم پہ کچھ زور تو ہمارا نہیں

ناؤ اُلٹی تو یہ ہوا معلوم
زندگی موج ہے، کنارہ نہیں!



مرنے کا ترے غم میں ارادہ بھی نہیں ہے
ہے عشق مگر اُتس زیادہ بھی نہیں ہے

ہے یوں کہ عبارت کی زباں اور ہے کوئی
کاغذ مری نصت دیر کا سادا بھی نہیں ہے

کیوں دیکھتے رہتے ہیں ستاروں کی طرف ہم !
جب اُن سے ملاقات کا وعدہ بھی نہیں ہے

کیوں راہ کے منظر میں اُلجھ جاتی ہیں آنکھیں !
جب دل میں کوئی اور ارادہ بھی نہیں ہے

کیوں اُس کی طرف دیکھ کے پاؤں نہیں اُٹھتے
وہ شخص جس میں اتنا زیادہ بھی نہیں ہے

کس موڑ پہ لے آیا ہمیں، حیرتِ مسلسل !
تاکہ ننگہ وصل کا وعدہ بھی نہیں ہے
پتھر کی طرح سرد ہے کیوں آنکھ کسی کی !
امجد جو بچھڑنے کا ارادہ بھی نہیں ہے

رحمانِ پاپا کے لیے ایک نظم

وہ نیم شب کی گھنی اُداسی میں اپنے سائے کے رُوبرو تھا
اور ایک حیرت کا شامیانہ سا چار سوتھا


یہی وہ حیرت ،
یہی وہ ہستی شکار حیرت
تھی جس کی لشکوں سے
اُس کے لفظوں کے بخت جاگے ،
پہاڑ جھمکے ، گلاب چمکے ، درخت جاگے !

وہ واویلوں کی گھنی اُداسی میں
چُپ کی آواز سُنے والا
وہ اُن اکھے لفظ پڑھنے والا
وہ اُن بے اشک چہنچہنے والا
وہ میری ارضِ وطن کا شاعر
جو اپنے لفظوں میں جی رہا ہے
وہ اُس کے گیتوں کا تھا مسافر
ہر اک سفر کا جو منتہا ہے
میں جس تجیر کی راہ میں ہوں
وہ اُس کی منزل سے آشنا ہے

ذرا سی بات

زندگی کے میلے ہیں، خواہشوں کے ریلے میں
 تم سے کیا کہیں جاناں، اس قدر جھیلے ہیں
 وقت کی روانی ہے، بخت کی گرائی ہے
 سخت بے زینتی ہے، سخت لامرکانی ہے
 ہجر کے سمندر میں
 تخت اور تختے کی ایک ہی کہانی ہے
 تم کو جو سنائی ہے
 بات گو ذرا سی ہے
 بات عمر بھر کی ہے
 (عمر بھر کی باتیں کب دو گھڑی میں ہوتی ہیں !
 درد کے سمندر میں
 اُن گنت جزیرے ہیں، بے شمار موتی ہیں)

آنکھ کے دریچے میں تم نے جو سجایا تھا
بات اُس دیئے کی ہے
بات اُس رگلے کی ہے
جو لہو کی خلوت میں چور بن کے آتا ہے
لفظ کی فصیلوں پر ٹوٹ ٹوٹ جاتا ہے
زندگی سے لمبی ہے، بات رت جگے کی ہے
راستے میں کیسے ہو !
بات تنخیلے کی ہے
تنخیلے کی باتوں میں گفتگو اضافی ہے
پیار کرنے والوں کو اک نگاہ کافی ہے
ہو سکے تو سن جاؤ ایک دن اکیلے میں
تم سے کیا کہیں جاناں، اس قدر جھمیلے ہیں



دُور تک ویرانہ ہے
کب تک چلتے جانا ہے
آئیٹنے کے ہاتھوں میں
مقتل کا پروانہ ہے
جانے والو، یاد رہے
شام ڈھلے گھر جانا ہے
فرق ہے کچھ کروڑوں میں
باقی کھیل پرانا ہے
سچی باتیں کون کرے
کون یہاں دیوانہ ہے
تجھ سا دُجا دیکھنے کو
سارا عالم چھانا ہے
مٹی بھی ہے، سونا بھی
دل بھی عجب خزانہ ہے

محبت

محبت اوس کی صورت ،
پیاسی پنکھڑی کے ہونٹ کو سیراب کرتی ہے
گلوں کی آستینوں میں انوکھے رنگ بھرتی ہے
سمر کے چھٹے میں ، گنگنائی ، مسکراتی ، جگمگاتی ہے
محبت کے دنوں میں دشت بھی محسوس ہوتا ہے
کسی فردوس کی صورت
محبت اوس کی صورت !

محبت ابر کی صورت

دلوں کی سرزمین پہ گھر کے آتی اور پرستی ہے
 چمن کا ذرہ ذرہ جھومتا ہے، مسکراتا ہے
 ازل کی بے نومٹی میں سبزہ سر اٹھاتا ہے
 محبت اُن کو بھی آباد اور ثواب کرتی ہے
 جو دل ہیں قبر کی صورت
 محبت ابر کی صورت!

محبت آگ کی صورت ،

بجھنے سینوں میں جلتی ہے تو دل بیدار ہوتے ہیں
 محبت کی تپش میں کچھ عجیب اسرار ہوتے ہیں
 کہ جتنا یہ بھڑکتی ہے، غروس جاں مہکتی ہے
 دلوں کے ساحلوں پر جمع ہوتی اور بکھرتی ہے
 محبت، جھاگ کی صورت
 محبت، آگ کی صورت!

محبت خواب کی صورت ،

نگاہوں میں اُترتی ہے کسی مہتاب کی صورت
ستارے آرزو کے اس طرح سے جگمگاتے ہیں
کہ پہچانی نہیں جاتی دل بے تاب کی صورت !
محبت کے شجر پر خواب کے پنچھی اُترتے ہیں
تو شاخیں جاگ اُٹھتی ہیں


تھکے ہارے ستارے جب زمیں سے بات کرتے ہیں
تو کب کی منتظر آنکھوں میں
شمعیں جاگ اُٹھتی ہیں

محبت ان میں جلتی ہے چراغ آب کی صورت
محبت ، خواب کی صورت !

محبت درد کی صورت

گزشتہ موسموں کا استعارہ بن کے رہتی ہے
نشانِ ہجر میں ، روشن ستارہ بن کے رہتی ہے
منڈیروں پر چراغوں کی لویں جب تھر تھراتی ہیں

نگر میں نا اُمید می کی ہوا میں سنسناتی ہیں
 گلی میں جب کوئی آہٹ، کوئی سایہ نہیں رہتا
 دکھے دل کے لیے جب کوئی بھی دھوکہ نہیں ہوتا
 غموں کے بوجھ سے جب ٹوٹنے لگتے ہیں شانے تو
 یہ اُن پہ ہاتھ رکھتی ہے
 کسی ہمدرد کی صورت !
 گزر جاتے ہیں سارے قافلے جب دل کی بستی سے
 فضا میں تیرتی ہے دیر تک
 یہ گمرد کی صورت ،
 محبت، درد کی صورت !



مقتل میں بھی اہل جنوں ہیں کیسے غزل خواں، دیکھو تو!
ہم پہ پتھر پھینکنے والو، اپنے گریباں، دیکھو تو!

ہم بھی اڑائیں خاکِ بیاباں، دُست سے تم گزرو تو سہی
ہم بھی دکھائیں چاکِ گریباں، لیکن جاناں، دیکھو تو!

اسے تعبیریں کرنے والو، ہستی مانا خواب سہی
اس کی رات میں جاگو تو، یہ خواب پریشاں دیکھو تو!

آج ستارے گم صُحُم ہیں کیوں، چاند ہے کیوں سودائی سا
آئنے سے بات کرو، اس بھید کا عنوان دیکھو تو!

کس کے حُسن کی بستی ہے یہ! کس کے روپ کا میلہ ہے!
آنکھ اٹھا اسے خواب زلیخا، یوسف کنعاں، دیکھو تو!

جو بھی علاج درد کرو، میں حاضر ہوں، منظور مجھے
لیکن اک شب انجد جی، وہ چہرہ تاباں، دیکھو تو!

مجھے اپنا ستارا ڈھونڈنا ہے

ستارا ڈھونڈنا ہے

ستاروں سے بھرے اس آسماں کی وسعتوں میں
مجھے اپنا ستارا ڈھونڈنا ہے

فلک پر کہکشاں در کہکشاں اک بے کمرانی ہے
نہ اُس کا نام ہے معلوم، ناں کوئی نشانی ہے

بس اتنا یاد ہے مجھ کو

ازل کی صبح جب سارے ستارے
الوداعی گفتگو کرتے ہوئے رستوں پہ نکلے تھے

تو اُس کی آنکھ میں اک اور تارا جھلملایا تھا
اُسی تارے کی صورت کا
مری بھیگی ہوئی آنکھوں میں بھی اک خواب رہتا ہے
میں اپنے آنسوؤں میں اپنے خوابوں کو سمجھاتا ہوں
اور اُس کی راہ نکلتا ہوں
سنا ہے گمشدہ چیزیں
جہاں پہ کھوئی جاتی ہیں
وہیں سے مل بھی جاتی ہیں
مجھے اپنا ستارا ڈھونڈنا ہے !

اے دُنیا

اے دُنیا، ہم کب تک تیرے ساتھ چلیں !
 جو موزوں پیمانہ دیکھیں اُس میں دُھلتے جائیں
 چہرہ بدلیں، لہجہ بدلیں، آنکھ بدلتے جائیں !
 کب تک ہم اس جھوٹ نگر میں پو نہی چلتے جائیں

اندر کی اس آگ میں کتنا اور چپیلیں !
 اے دُنیا ہم کب تک تیرے ساتھ چلیں !
 اپنے شک کی دیواروں کے نیچے بیٹھے ہیں
 دیکھ رہے ہیں، پھر بھی، آنکھیں میچے بیٹھے ہیں
 دوست ہمارے ہر جھٹاری کے پیچھے بیٹھے ہیں

اک دُوجے کے خُون پہ کتنا اور پلیں !
اے دُنیا ہم کب تک تیرے ساتھ چلیں !
اے دُنیا تو چار طرف ہے تیرے رُوپ ہزار
جو بھی بھاگے ، جتنا بھاگے ! تجھ سے نہیں فرار
آپ مریں یا تجھ کو ماریں ، دونوں ہیں دشوار
کب تک ہم پہنچتا ہیں ، کب تک ہاتھ ملیں !
اے دُنیا ہم کب تک تیرے ساتھ چلیں !

ماہی

جگنو کہ ستارا تھا
ترے بام پہ جو چمکا
وہی نام ہمارا تھا

دریاؤں کے دھارے ہیں
تم مانو کہ نہ مانو
ہم دل سے تمھارے ہیں

پھولوں کی کیاری ہے
ترے دل کی خوشی سمنا
ہمیں جان سے پیاری ہے

قصے نہیں دوہراتے
جو لمحے گزر جائیں
وہ مڑ کے نہیں آتے

دُنیا مرے ساتھ چلے
ہر چیز ٹکھڑ جائے
جب تم سے بات چلے

تکرار نہیں کرتے
جب سا جن بات کرے
انکار نہیں کرتے

ازلوں سے باندی ہوں
جو مرضی صاحب کی
میں اُس کی باندی ہوں

بہتا ہوا ساگر ہیں
تک ایک نظر سائیں
دو پل کے مسافر ہیں

آواز کا صحرا ہے
یہ زخم جدائی کا
دیباؤں سے گہرا ہے

کچھ کام تو کر جائیں
تڑی چاہ میں زندہ ہیں
تڑی راہ میں مر جائیں

اک مجھول نہ ہو جائیں
تڑی ڈاچی کے مڑنے تک
ہم دھول نہ ہو جائیں

سوچوں، گھبراؤں میں
کچھ بھی تو نہیں پلے
کیسے پار مناؤں میں

نذرِ وطن — کچھ ماسپیہ

اک خواب سفر میں ہے
پھولوں میں نہیں اُترا
جو رنگ شجر میں ہے

رحمت کا اشارا ہے
اس گھورا اندھیرے میں
اُمید کا تارا ہے

پھر بات نہیں چلتی
جو پیڑ سے کٹ جائے
وہ شاخ نہیں پھلتی

اب فرض حفاظت ہے
یہ پاک وطن ساتھی
اللہ کی امانت ہے

اک باغ بنے ایسا
ہو خاک کے تختے پر
کوئی اور نہ اُس جیسا

ہم تاج یہ ہیرا ہے
دنیا کے سمندر میں
یہ ملک جزیرہ ہے

باغوں میں کھلیں کلیاں
رہیں روزِ قیامت تک
آباد تری گلیاں !

کھیتوں میں ستارے ہیں
ہر شاخ کی آنکھوں میں
ارمان ہمارے ہیں

تقدیر نہیں بنتی
جب خواب اُدھورا ہو
تعبیر نہیں بنتی

یہ خواب رہے زندہ
ہے آج بھی یہ روشن
کل اور ہو تا بسندہ

گلزار بنا دیں گے
اس چاند زمیں کو ہم
تاروں سے سجا دیں گے

پہچان ہماری ہے
یہ پاک زمیں یارو
رجند جان ہماری ہے

کرنوں کے اشارے ہیں
یہ چاند ہمارا ہے
ہم اس کے ستارے ہیں

اک چاند، اک تارا ہے
لہراتا ہوا پرچم
اعلان ہمارا ہے

تعبیر کی صورت ہے
اس دیس کا ہر بچہ
تعبیر کی صورت ہے

ابھی کچھ دنوں میں

ابھی کچھ دنوں میں

مری عمر کی اک دہائی ، یہ چوتھی دہائی
گزشتہ دہائیوں کی مانند فردا سے
اُبھرے گی اور راکھ ہو جائے گی
وقت کے دشتِ حیرت میں کھو جائے گی ۔

شب و روز کے اس تسلسل میں چالیس برسوں
پر پھیلے ہوئے خواب مجھ سے پتہ پوچھتے ہیں

خود اپنے ہی چھوڑے ہوئے راستوں کا!
سُکاتے ہوئے بے صدا رت جگہوں کا
بھٹکتی ہوئی بے ثمر بارشوں کا!
لہو میں ٹپکتی ہوئی خواہشوں کا

وہ لمحے، جو غم کی کمانوں سے چھوٹے تو سیدھے دلوں میں ترازو ہوئے!
وہ لمحے، جو زلفوں کی چھاؤں میں گزرے تو ہر آس کے دست بازو ہوئے!
وہ لمحے، جنہیں بھول جانے کی خاطر میں اُن دیکھے رستوں پہ چلتا رہا
وہ لمحے، جنہیں دیکھنے کے لیے میں چہرا غوں کی مانند جلتا رہا
جمع و تفریق کے اس مسلسل عمل میں

جو لمحہ بھی گزرے پلٹتا نہیں
وقت کے آئنے میں کوئی عکس بھی
ایک پل سے زیادہ ٹھہرتا نہیں

(۲)

وقت شطرنج ہے!
جس کی چالوں کو گننا، ستاروں کے گننے سے کمتر نہیں

اور ہمارا سفر — یہ ازل سے ابد تک کا سارا سفر!
انہی چند خانوں کی گردش میں ہے، ان سے باہر نہیں!

(۳)

عمر کی جس دھاڑی کی سرحد پہ میں ہوں
وہاں پر زمانے!
کمانوں سے چھوٹے، بھٹکتے ہوئے تیر جیسے زمانے!
بس اک پل کو رکھتے ہیں
آپس میں ملتے ہیں
اک دوسرے کی طرف دیکھتے ہیں ...،
مگر اس سے پہلے کہ کچھ بول پائیں
اُن کے اس اُلجھتے ہوئے ڈھیر کا اک سرا کھول پائیں
ملاقات کی مہلت یک نفس ختم ہوتی ہے
اور زندگی
جیل کے وارڈن کی طرح ان زمانوں کو پھر
بیرکوں کے اندھیرے میں لے جاتی ہے

وقت کی پیر کیں

جن میں ماضی بھی ہے اور آئندہ بھی — حال کوئی نہیں

ایک پل کی طرح

عمر کے اس سمندر پہ ٹھہرا ہوا کوئی لمحہ نہیں — سال کوئی نہیں


ابھی کچھ دنوں میں مری عمر کی یہ دہائی بھی گزری دہائیوں کی مانند

فرد اسے اُبھرے گی اور راکھ ہو جائے گی

وقت کے دشتِ حیرت میں کھو جائے گی !

ابھی کچھ دنوں میں .. ،

ابھی کچھ دنوں میں ۛ



کس رات کی آنکھوں میں پیمانِ سحر ہوگا
یہ خواب جو کونیل ہے، کس رُت میں شجر ہوگا

آنچل کی ہوا رکھنا، نو اس کی بچا رکھنا
یہ شمع جدِ صحر ہوگی، پروانہ ادھر ہوگا

جب رات کے پردے سے پھر رات نکل آئے
اُس وقت کدھر جائے، جو اہلِ نظر ہوگا

تاریخ کے چکر میں وہ موڑ نہیں آتا
جب شاد بکیں ہوں گے، آباد نگر ہوگا

بچتے ہوئے تاروں کی جھلمل بھی غنیمت ہے
اس ٹھہری ہوئی شب میں کچھ دہم سفر ہوگا

افکار پہ پیرا ہے ، قانون یہ ٹھہرا ہے
جو صاحبِ عزت ہے وہ شہر بدر ہوگا

محسوس یہ ہوتا ہے ، ہر جلتا ہوا تارا
گمراہے ہوئے وقتوں میں اک زحیم ہنر ہوگا

سہمے ہوئے پیچھی کی آواز بتاتی ہے !
اُس کا بھی یہیں کوئی ، جلتا ہوا گھر ہوگا

اس چھید بھری چُپ میں

اے شمع کوٹے جاناں ،

بہے تیز ہوا ، مانا

لو اپنی بچا رکھنا ۔ رستوں پہ نگہ رکھنا

ایسی ہی کسی شب میں

آٹے گا یہاں کوئی ، کچھ زخم دکھانے کو

اک ٹوٹا ہوا وعدہ ، مٹی سے اٹھانے کو

پیروں پہ لہو اُس کے

آنکھوں میں دھواں ہوگا

چہرے کی دراڑوں میں

بیٹے ہوئے برسوں کا


ایک ایک نشان ہوگا

بولے گانہ کچھ لیکن ، سنہ یاد کُناں ہوگا

اے شمع کوٹے جاناں

وہ خاک بسر راہی — وہ سوختہ پروانہ
جب آئے یہاں اُس کو مایوس نہ لوٹانا !
ہو تیز ہوا کشتی ، تو اپنی بچا رکھنا
رستوں پہ نگہ رکھنا — راہی کا پتا رکھنا ،

اس بھید بھری چُپ میں اک مچھول نے کھلنا ہے !
اُس نے انہی گلیوں میں ، اک شخص سے ملنا ہے !!



کون سی چیز دل کے بس میں نہیں
دل مگر اپنی دسترس میں نہیں

یہ تو ہم ہیں، جو خار و خس میں ہیں
منزلِ گل تو خار و خس میں نہیں!

کب سے آنکھیں تلاشتی ہیں اُسے
ایک دن، جو کسی برس میں نہیں

جسم کتنی بڑی حقیقت ہو!
دل کی تسکین مگر ہوس میں نہیں


کامراں، عاشقی کی منزل میں
ہے وہی دل جو پیش و پس میں نہیں

دیکھ لی جنتری زمانے کی
و عمل کا دن کسی برس میں نہیں

(ق)

نارسائی کی دھند کے اُس پار
عشق میں کیا ہے جو ہوس میں نہیں!

لذت پر کشادگی کے سوا!
باغ میں کیا ہے جو قفس میں نہیں!



پیڑ کو دیمک لگ جائے یا آدم زاد کو غم
دونوں ہی کو امجد ہم نے نیچتے دیکھا کم

تاریکی کے ہاتھ پہ بیعت کرنے والوں کا
سورج کی بس ایک کرن سے گھٹ جاتا ہے دم

رنگوں کو کلیوں میں جینا کون سکھاتا ہے !
شبہنم کیسے رکنا سیکھی ! تسلی کیسے رم !

آنکھوں میں یہ پلنے والے خواب نہ بچھنے پائیں،
دل کے چاند چراغ کی دیکھو، تو نہ ہو مدھم

ہنس پڑتا ہے بہت زیادہ غم میں بھی انساں
بہت خوشی سے بھی تو آنکھیں ہو جاتی ہیں غم !

عمر کی سیڑھیاں

ہاں، سنو دوستو!

جو بھی دُنیا کے

اُس کو پرکھے پتا، مان لینا نہیں۔

ساری دُنیا یہ کہتی ہے،

پرست پہ چڑھنے کی نسبت اُترنا بہت سہل ہے

کس طرح مان لیں،

نم نے دیکھا نہیں!

سرفرازی کی دُھن میں کوئی آدمی

جب بلندی کے رستے پہ چلتا ہے تو

سانس تک ٹھیک کرتے کوڑکتا نہیں

اور اُسی شخص کا

عمر کی سیڑھیوں سے اُترتے ہوئے

پاؤں اٹھاتا نہیں!


اس لیے دوستو، جو بھی دُنیا کے

اُس کو پرکھے پتا، مان لینا نہیں۔

ساری دُنیا یہ کہتی ہے
اصل سفر تو مسافر کی آنکھوں میں پھیلا ہوا خواب ہے
کس طرح مان لیں ،
تم نے دیکھا نہیں ۔
عمر کے اس سراپا اجل خیز میں
خواب تو خواب ہیں
ہم کھلی آنکھ سے جو بھی کچھ دیکھتے ہیں
وہ ہوتا نہیں

راستے کے لیے (راستے کی طرح)
آدمی اپنے خوابوں کو بھی کاٹ دیتے ہیں لیکن
سُگنا ہوا راستہ
پھر بھی کٹتا نہیں !

اس لیے دوستو
جو بھی دنیا کے
اُس کو پرکھے پنا ، مان لینا نہیں ۔



ملے کیسے صدیوں کی پیاس اور پانی ، ذرا پھر سے کہنا
 بڑی دلربا ہے یہ ساری کہانی ، ذرا پھر سے کہنا
 کہاں سے چلا تھا حبِ دائی کا سایا ، نہیں دیکھ پایا
 کہ رستے میں تھی آنسوؤں کی روانی ، ذرا پھر سے کہنا
 ہوا یہ خبر تو سناتی رہے اور میں سُنتا رہوں
 بدلنے کو ہے اب یہ موسمِ خزانہ ، ذرا پھر سے کہنا
 ہنکرجانے والا کبھی زندگی میں ، خوشی پھر نہ پائے !
 یونہی ختم کر دیں ، چلو یہ کہانی ، ذرا پھر سے کہنا
 سے کے سمندر ! کہا تو نے جو بھی ، سُنا ، پر نہ سمجھے
 جوانی کی ندی ، میں تھا تیز پانی ، ذرا پھر سے کہنا

آج

یہ "آج" جو کل میں زندہ تھا
وہ "کل" جو آج میں زندہ ہے
وہ "کل" جو "کل" کے ساتھ گیا
وہ "کل" جو ابھی آئندہ ہے
گزر چکے اور آنے والے، جتنے "کل" ہیں، جتنے "کل" تھے!


ان کا کوئی وجود نہ ہوتا
ہم اور تم بے اکم ہی رہتے
"آج" اگر موجود نہ ہوتا
ممکن ہے "آئندہ" صرف ایک خواب ہو جس کی
تعبیروں میں جینے والی ساری آنکھیں ڈوب چکی ہوں!
(لیکن وہ خود بخود کربھی رنخشندہ ہو!)

ہو سکتا ہے
"رفتہ" کی دہلیز پہ ٹھہری
بھید بھری اس آنکھ کے اندر

چھپا ہوا آئندہ ہو !
”آئندہ“ کے مُتہ پر پڑی یہ غیب کی چادر
اُٹھ جائے تو ہو سکتا ہے
اس میں ہمارا اور تمھارا
ایک اک لمحہ زندہ ہو
(روشن اور تابندہ ہو !)
لیکن یہ بھی دھیان میں رکھنا
ہو سکتا ہے آنے والے کل میں ہمارا ”آج“ نہ ہو
اور اُس کی جگہ
اک ایسے وقت کا سایہ سار قفسندہ ہو ، جو
ماضی ، حال اور مستقبل کے
تین کناروں والے اس دریا سے یکسر باہر ہو
(اور کہیں سے جنم ہو اس کا — اور کہیں پہنچا ہر ہو !)
ماضی ، حال اور مستقبل ،
تین کناروں والے اس دریا کے اندر
اپنی اپنی موجیں مارتے چلتے ہیں

پھر اُس لہریں ڈھلتے ہیں
 جو صبحِ ازل کو اچھلی تھی اور اب تک کہیں معلق ہے !
 اُسی معلق لہر کے بے خود قطرے ہیں ہم ،
 ہم اور ہم سے اربوں ، کھربوں
 (گزر چکے اور آنے والے)
 سو، اے وقت کی حیرت میں کھو جانے والی آنکھ — ٹھہر !

”آج“ کے پُل پر رک کر آگے پیچھے دیکھ
 روشنی اور تاریکی شاید ایک ہی ڈال کے پتے ہیں !
 لمحوں کا یہ فرق نظر کا دھوکہ ہے ،
 وقت کی اس ”ناوقتی“ کے سیلاب میں — شاید !
 ”آج“ ہی واحد لمحہ ہے !!
 عمر رواں کی دہشت میں کھو جانے والی آنکھ — ٹھہر !



گزرے ہیں تھرے بعد بھی کچھ لوگ ادھر سے
لیکن تری خوشبو نہ گئی، راہ گزر سے

کیوں ڈوبتی، بجھتی ہوئی آنکھوں میں ہے روشن
راتوں کو شکایت ہے تو اتنی ہے سحر سے!

لرزا تھا بدن اُس کا مرے ہاتھ سے چھو کر
دیکھا تھا مجھے اُس نے عجب مست نظر سے

کیا ٹھان کے نکلا تھا، کہاں آ کے پڑا ہے!
پوچھے تو کوئی اس دل شرمندہ سفر سے

ایا ہے بہت دیر میں وہ شخص، پر اُس کو
جذبات کی اس بھیڑ میں دیکھوں میں کدھر سے


ہم رزقِ گزر گاہ تو خاشاک تھے، لیکن!
وہ لوگ، جو نکلے تھے ہوا دیکھ کے گھر سے!

ایسا تو نہیں، میری طرح سروِ لبِ جُو!
قدموں پہ کھڑا ہو کسی اُفتاد کے ڈر سے

دن تھے کہ ہمیں شہرِ بدن تک کی خبر تھی
اور اب نہیں آگاہ تیری تجیرِ خبر سے

امجد نہ قدم روک کہ وہ دُور کی منزل
نکلے گی کسی روز اسی گردِ سفر سے

—



دریا کی ہوا تیز تھی، کشتی تھی پرانی
روکا تو بہت، دل نے مگر ایک نہ مانی

میں بھیگتی آنکھوں سے اُسے کیسے ہٹاؤں
مشکل ہے بہت ابر میں دیوار اٹھانی


نکلا تھا ننھے ڈھونڈنے اک ہجر کا تارا
پھر اُس کے تعاقب میں گئی، ساری جوانی

کہنے کو نئی بات کوئی ہو تو سنا نہیں
سو بار زمانے نے سنی ہے یہ کہانی!

یہ پُل ہے یہاں پھول کہاں، پچھلے برس کے
ہے دن تو وہی دوست، مگر اور ہے پانی

کس طرح مجھے ہوتا گماں، ترکِ وفا کا
آواز میں ٹھہراؤ تھا، لہجے میں روانی

اب میں اُسے قاتل کہوں امجد کہ میما
کیا زخمِ ہمز چھوڑ گیا، اپنی نشانی!



تڑی زد سے نکلنا چاہتا ہے
یہ دریا رُخ بدلنا چاہتا ہے

وہ سپنا، جس کی صوت ہی نہیں ہے
مری آنکھوں میں پلنا چاہتا ہے

دلوں کی ماندگی پہ کیا تعجب !
کہ سُر ج بھی تو ڈھلنا چاہتا ہے

نشست درد بدلی ہے تو اب دل
ذرا پسلو بدلنا چاہتا ہے

ہوا ہے بند اور شعلہ وِں کا
بہت ہی تیز جلنا چاہتا ہے


یہ دل اس گردِ بادِ زندگی میں
بس اک لمحہ سنبھلنا چاہتا ہے

مجھے بھی سامنا ہے کربلا کا
مرا سہ بھی اُچھلنا چاہتا ہے

نہیں ہیں توجہ جانِ غم ایہ آنسو
یہ پانی اب اُبلنا چاہتا ہے

گزشتہ صحبتوں کا ایک لشکر
مرے ہمراہ چلنا چاہتا ہے

اُن آنکھوں کی ادا کہتی ہے امجد
کوئی پتھر بگھلنا چاہتا ہے



چھڑیں گے وہی قصۂ غم اور طرح سے
لاٹیں گے تجھے راہ پہ ہم اور طرح سے


سجدے میں جبیں، سینے میں پندارِ خدائی!
اب آئے ہیں کعبے میں صنم اور طرح سے

ہوتا ہے گماں ان پہ کسی دستِ طلب کا
اب کھولے ہیں یاروں نے غم اور طرح سے

ہے کام مساواتِ محمدؐ کو مٹانا
کرتا ہے عرب اور، عجم اور طرح سے

ہم سوچتے رہتے ہیں عطا اور طرح کی
دیتا ہے ترا دستِ کرم اور طرح سے

مرتے تو شہیدانِ محبت بھی ہیں امجد
جاتے ہیں مگر سوئے عدم اور طرح سے



چہرے پہ مرے زُلفت کو پھیلاؤ کسی دن
 کیا روز گر جیتے ہو، برس جاؤ کسی دن
 رازوں کی طرح اُتر و مرے دل میں کسی شب
 دتک پہ مرے ہاتھ کی کھل جاؤ، کسی دن
 پیڑوں کی طرح حُسن کی بارش میں نہاؤں
 بادل کی طرح جھوم کے گھراؤ کسی دن
 خوشبو کی طرح گزر و مرے دل کی گلی سے
 پھولوں کی طرح مجھ پہ بکھر جاؤ کسی دن
 پھر ہاتھ کو خیرات ملے بندِ قیا کی
 پھر لطفِ شبِ وصل کو دوہراؤ کسی دن
 گزریں جو مرے گھر سے توڑک جاؤں ستارے
 اس طرح مری رات کو چمکاؤ کسی دن
 میں اپنی ہر اک سانس اُسی رات کو دے دوں
 سر رکھ کے مرے سینے پہ سو جاؤ، کسی دن

سینے کیسے بات کریں

سینے کیسے بات کریں !
خداشنوں کی زنجیر پڑی ہے نیند بھری سب آنکھوں میں
سینے کیسے بات کریں !
سینے کس سے بات کریں !
جن لوگوں کا رستہ تنگتے عمریں رزق خاک ہوٹیں
اب وہ لوگ اور اُن کے سینے دیکھنے والی
آنکھیں بجھ کر راکھ ہوٹیں
راکھ کے اس انبار میں ہوں گے کیسے کیسے زندہ خواب !
خوابوں کی اس راکھ کو لیکن چھپڑے کون ؟

جس رستے پر چھاؤں نہ پانی
اُس پر ڈالے ڈیرے کون؟
جس مٹی میں ریت ملی ہو
اُس میں کیسے باغ لگا ئیں!
دیر یا ہی پایاب ہو جب تو
اس میں کشتی کیا لے جائیں!

خوشبو ایک آوارہ جھونکا، اس جھونکے کو گھیرے کون!
کیسے دنیا کو بتلاؤں، تم ہوتے ہو میرے کون!!

منظر — پس منظر

کاسہ ہے گداٹی کا درویش کا پیالہ بھی
مانگے کی ضیاء لے کر یہ چاند ہوا روشن
یہ چاند ہوا روشن اور چاند کا ہالہ بھی

امروز کا پروا ہو، ماضی ہو کہشتِ دراہو!
اک بھید اُنوکھا ہے، اک راز یہ گہرا ہے!
اس برف کی گھاٹی پہ کچھ دیر کو ٹھہرا ہے
خوابوں کا اُجالا بھی، دن رات کا جالا بھی
یہ بجھتا ہوا منظر اور دیکھنے والا بھی!

تواب اور خدشے

جاگتے ہیں بھی سوتی ہیں،
 کچھ آنکھیں ایسی ہوتی ہیں!
 بے موسم کلیوں کی صورت ہوئے ہوئے کھلتی ہیں
 دنیا کی اس بھیڑ میں پونہی اک لمحے کو ملتی ہیں،
 محفل محفل گھومنے والے
 لوگ اکیلے ہو جاتے ہیں
 ان آنکھوں کی کھوج میں اکثر
 اپنے آپ کو کھوجتے ہیں
 میں نے بھی دیکھی تھیں اک دن
 ایسی ہی دو مشکل آنکھیں
 ہلکی سبز اور بوجھل آنکھیں
 یوں تو اب تک جتنی گزری خوش چشموں میں گزری ہے
 لیکن ایسے گھرے ساگر!
 لیکن ایسی ساحل آنکھیں!!

یوں گنتا تھا جیسے میری رُوح میں رستہ بن جائے گا
یا پھر اک بے نام سا پرواہ منظر پہ تن جائے گا
ساتویں دروازے کی صورت ہستی مجھ پر کھل جائے گی
یا پھر شمع ہجر کی صورت قطرہ قطرہ گھل جائے گی
یوں گنتا تھا جیسے اب وہ

موڑ بس آنے والا ہے
جس کے بعد اُجالا ہے
(یا پھر باقی عمر کا رستہ اک بے معنی ہالہ ہے !)

اُن آنکھوں کی راہ میں سب یہ
خواب اور خدشے رکھوں گا
اب جو اُن کو دیکھوں گا
اور دیکھ سکاتا تو پوچھوں گا!

میں اور وہ

میں اُس کو دیکھتا ہوں
پیاس کا مارا ہوا جیسے
بہت ہی فاصلے سے اک کنوئیں کو دیکھتا ہے

میں اُس کو چومتا ہوں
تاش میں ہارا ہوا جیسے
انجیری داؤ کے پتے اٹھا کر چومتا ہے ۔

وہ تو بھری بہار کے دن تھے !

موسموں کے اس ملنے اور جدا ہونے سے
جانے دل کا کیا رشتہ ہے !

جب اک موسم دوسرے موسم سے ملتا ہے !
جانے کیوں اس دل کے اندر - دُور کہیں پر

ایک چھنا کا سا ہوتا ہے

جیسے کچھ شیشے کے برتن
اک وحشی آواز کو سن کر

نم ہاتھوں سے چھوٹ گئے ہوں

چھوٹے سے دوریت گھر وندے

بننے بننے ٹوٹ گئے ہوں

بُجھتی رات کا سناٹا کیوں
خوفِ رگوں میں بھرتا ہے ؟
پت جھڑکی دہلیز پہ ٹھہرا
لمحہ کس سے ڈرتا ہے ؟

وہ تو پورے چاند کی شب تھی جب اک تارا ٹوٹا تھا !
وہ تو بھری بہار کے دن تھے جب تو مجھ سے بچھڑا تھا !

ایک کمرہ امتحان میں

بے نگاہ آنکھوں سے دیکھتے ہیں پرچے کو
بے خیال ہاتھوں سے
اُن بنے سے لفظوں پر اُن گلیاں گھماتے ہیں
یا سوالنامے کو دیکھتے ہی جلتے ہیں !

ہر طرف کنکھیوں سے بچ بچا کے تکتے ہیں
دوسروں کے پرچوں کو رہنما سمجھتے ہیں ،
شاید اس طرح کوئی ، راستہ ہی مل جائے !
بے نشان جوابوں کا کچھ پتہ ہی مل جائے !
مجھ کو دیکھتے ہیں تو

یوں جواب کا پی پر ، حاشیے لگاتے ہیں
دائریے بناتے ہیں
جیسے اُن کو پرچے کے سب جواب آتے ہیں

اس طرح کے منظر میں
امتحان گاہوں میں، دیکھتا ہی رہتا تھا
تقل کرنے والوں کے
نت نئے طریقوں سے
آپ نطف لیتا تھا، دوستوں سے کہتا تھا

کس طرف سے جاتے یہ
آج دل کے آنکھن میں اک خیال آیا ہے
سینکڑوں سوالوں سا اک سوال لایا ہے

”وقت کی عدالت میں
زندگی کی صورت میں
یہ جو تیرے ہاتھوں میں، اک سوال نامہ ہے
کس نے یہ بنایا ہے!
کس لیے بنایا ہے!
کچھ سمجھ میں آیا ہے؟

زندگی کے پرچے کے

سب سوال لازم ہیں، سب سوال مشکل ہیں !

بے نگاہ آنکھوں سے دیکھتا ہوں پرچے کو

بے خیال ہاتھوں سے


اُن بے سے نقطوں پر انگلیاں گھماتا ہوں

حاشیے لگاتا ہوں

وائرے بناتا ہوں،

یا سوالنامے کو

دیکھتا ہی جاتا ہوں !



کوئی بھی آدمی پورا نہیں ہے
کہیں آنکھیں، کہیں چہرہ نہیں ہے

یہاں سے کیوں کوئی بیگانہ گزرے!
یہ میرے خواب ہیں، رستہ نہیں ہے

جہاں پر تھے تری پنکوں کے سائے
وہاں اب کوئی بھی سایا نہیں ہے

زمانہ دیکھتا ہے ہر تماشا
یہ لڑکا کھیل سے تھکتا نہیں ہے

ہزاروں شہر ہیں ہمراہ اس کے
مسافر دشت ہیں تنہا نہیں ہے

یہ کیسے خواب سے جاگی ہیں آنکھیں
کسی منظر پہ دل جمنا نہیں ہے

جو دیکھو تو ہر اک جانب، سمندر
مگر پینے کو اک قطرہ نہیں ہے

مثالِ چوبِ غم خود وہ، یہ سیہ
سُکھتا ہے، مگر جلتا نہیں ہے

خُدا کی ہے یہی پہچان، شاید
کہ کوئی اور اُس جیسا نہیں ہے

—

پھر بھی

دن رات کے آنے جانے میں
 دنیا کے عجائب خانے میں
 کبھی شیشے دھندلے ہوتے ہیں، کبھی منظر صاف نہیں ہوتے !
 کبھی سوُج بات نہیں کرنا
 کبھی تارے آنکھ بدلتے ہیں
 کبھی منزل پیچھے رہتی ہے
 کبھی رشتے آگے چلتے ہیں
 کبھی آسین توڑ نہیں چڑھتیں
 کبھی خدشے پورے ہوتے ہیں
 کبھی آنکھیں دیکھ نہیں سکتیں
 کبھی خواب ادھوے ہوئے ہیں
 یہ سب تو صحیح ہے لیکن اس
 آشوب کے منظر نامے میں
 (دن رات کے آنے جانے میں
 دنیا کے عجائب خانے میں)

کچھ سایہ کرتی آنکھوں کے پیمیاں تو دکھائی دیتے ہیں !
ہاتھوں سے اگرچہ دُور سہی ، امکاں تو دکھائی دیتے ہیں !

ہاں ، ریت کے اس دریا سے ادھر
اک پیڑوں والی بستی کے عنوان تو دکھائی دیتے ہیں !
منزل سے کوسوں دُور سہی


پُر دوسہی ، رنجور سہی
زخموں سے مسافر چور سہی
پر کس سے کہیں اے جانِ وفا

کچھ ایسے گھاؤ بھی ہوتے ہیں جنہیں زخمی آپ نہیں دھوتے
بن روئے ہوئے آنسو کی طرح سینے میں چھپا کر رکھتے ہیں
اور ساری عمر نہیں روئے

نیندیں بھی مہیا ہوتی ہیں ، سینے بھی دُور نہیں ہوتے
کیوں پھر بھی جاگتے رہتے ہیں ! کیوں ساری رات نہیں سوتے !
اب کس سے کہیں اے جانِ وفا

یہ اہلِ وفا

کس آگ میں جلتے رہتے ہیں ، کیوں بجھ کر رکھ نہیں ہوتے !



کہاں اُکے رُکنے تھے راستے کہاں موڑ تھا اُسے بھول جا
وہ جو مل گیا اُسے یاد رکھ، جو نہیں ملا اُسے بھول جا

وہ ترے نصیب کی بارشیں کسی اور چھت پہ برس گئیں
دل بے خبر مری بات سُن اُسے بھول جا، اُسے بھول جا

میں تو گم تھا تیرے ہی دھیان میں، تیری آس تیرے گمان میں
صبا کہہ گئی مرے کان میں، میرے ساتھ آ، اُسے بھول جا

کسی آنکھ میں نہیں اشکِ غم، تیرے بعد کچھ بھی نہیں ہے کم
تجھے زندگی نے بھلا دیا، تو بھی مسکرا، اُسے بھول جا

کہیں چاکِ جاں کا رُفہ نہیں، کسی آستین پہ لہو نہیں
کہ شہیدِ راہِ ملال کا نہیں خوں بہا، اُسے بھول جا

کیوں اٹھا ہوا ہے غبار میں، غمِ زندگی کے فشار میں
وہ جو درج تھا ترے بخت میں، سو وہ ہو گیا، اُسے بھول جا


نہ وہ آنکھ ہی تری آنکھ تھی، نہ وہ خواب ہی ترا خواب تھا
دل منتظر تو یہ کس لیے، ترا جاگتا، اُسے بھول جا

یہ جو رات دن کا ہے کھیل سا، اسے دیکھ اس پہ یقین نہ کر
نہیں عکس کوئی بھی مستقل، سہرا اُٹھ، اُسے بھول جا

جو بساطِ جاں ہی اُلٹ گیا، وہ جو راستے سے پلٹ گیا
اُسے روکنے سے حصول کیا، اُسے مت بلا، اُسے بھول جا

تو یہ کس لیے شبِ ہجر کے اُسے ہر ستارے میں دیکھتا
وہ فلک کہ جس پہ ملے تھے ہم، کوئی اور تھا، اُسے بھول جا

تجھے چاند بن کے بلا تھا جو، ترے ساحلوں پہ کھلا تھا جو
وہ تھا ایک دریا وصال کا، سو اتر گیا، اُسے بھول جا



اپنے گھر کی کھڑکی سے میں آسمان کو دیکھوں گا
جس پر تیرا نام لکھا ہے اُس تارے کو ڈھونڈوں گا

تم بھی ہر شے دیا جلا کر پلکوں کی دہلیز پر رکھنا
میں بھی روز اک خواب تمہارے شہر کی جانب بھجوں گا

بھر کے دریا میں تم پڑھنا لہروں کی تحریریں بھی
پانی کی ہر سطح پر ہیں کچھ دل کی باتیں مکھنوں کا

جس تنہا سے پیڑ کے نیچے ہم بارش میں بھگے تھے
تم بھی اُس کو چھو کے گزرتا میں بھی اُس سے لپٹوں گا

”خواب مسافر لمحوں کے ہیں ساتھ کہاں تک جائیں گے“
تم نے بالکل ٹھیک کہا ہے میں بھی اب کچھ سوچوں گا

بادل اوڑھ کے گزروں گا میں تیرے گھر کے آنگن سے
تو میں قزح کے سب رنگوں میں تجھ کو بھیگا دیکھوں گا

رات گئے جب چاند ستارے ٹکٹن میٹھی کھیلیں گے
آدھی نیند کا سپنا بن کر میں بھی تم کو چھو لوں گا
بے موسم بارش کی صورت، دیر تک اور دیر تک
تیرے دیارِ حُسن پہ میں بھی کن کن من من برسوں گا

شرم سے دوہرا ہو جائے گا کان پڑا وہ بُندا بھی
بادِ صبا کے لہجے میں اک بات میں ایسی پوچھوں گا

صفحہ صفحہ ایک کتابِ حُسن سی کھلتی جائے گی
اور اُسی کی نو میں پھر میں تم کو ازبر کر لوں گا

وقت کے اک کنکر نے جس کو عکسوں میں تقسیم کیا
آپ رواں میں کیسے امجد اب وہ چہرا جوڑوں گا

ہوا سیٹی بجاتی ہے

خزاں کی بالکونی سے
ہوا سیٹی بجاتی ہے
چلو۔ چلنے کا وقت آیا

درختوں سے ہزاروں خشک پتے ٹوٹتے ہیں
اور اُس کے ساتھ اُڑتے ہیں

وہ شاید خود نہیں اُڑتے
قضا اُن کو اڑاتی ہے
ہوا سیٹی بجاتی ہے

. تو یہ اُڑتے ہوئے پتے
گلستاں کے کسی نامہرباں گوشے میں تھوڑی دیر کورکتے ہیں
پہلی گھاس کے اُس اجنبی صحرا کو تکتے ہیں

جو اُن کے — اور اُن کے آشیاں کے ، درمیاں پھیلا ہوا ہے
 اور جس کی حد نہیں ملتی
 خزاں اس اجنبی صحرا کی حدِ ممکنہ سے
 اُن کی جانب دیکھتی ہے
 اور اک فاتح کی صورت مسکراتی ہے
 ہوا سیٹی بجاتی ہے

ہوا سیٹی بجاتی ہے تو یہ رکتے ہوئے پتے
 کسی انجان سی دہشت کے ڈر سے کپکپاتے ہیں
 لہر زکر سر جھکاتے ہیں
 گلستاں کے کسی نامہرباں گوشے کی پستی سے ہوا ان کو اٹھاتی ہے
 ہوا ان کو اٹھا کر شہر کی بے مدعا سڑکوں پہ لاتی ہے


میں ان پتوں کو حیب شہروں کی سڑکوں پر بکھرتے دیکھتا ہوں
 سوچتا ہوں — !

”ادھوے خواب کی صورت یہ بے کل بے نوا پتے
 جب اُڑتے ہیں تو اپنے دل میں کیا کیا سوچتے ہوں گے ؟

سفر کے زخم کا کچھ تو مداوا سوچتے ہوں گے ؟ ”
میں اپنے پاؤں سے لپٹا ہوا اک مضطرب پتہ اٹھاتا ہوں

اور اُس سے پوچھتا ہوں — !
مری باتیں وہ سنتا ہے مگر کچھ بھی نہیں کہتا
بس اک زخمی نگہ سے میری جانب دیکھتا ہے
دُکھ بھرا چہرہ اٹھاتا ہے

اچانک وقت رکتا ہے —
میں اُس پتے کے چہرے میں خود اپنا عکس پاتا ہوں
کسی انجان سی دہشت کے ڈر سے کپکپاتا ہوں
مری گردن پہ جیسے چھپکلی سی سرسراتی ہے
فضا میں اجنبی سے درد کا کھرا اُبھرتا ہے
نہی سی پھیل جاتی ہے — ہوا سیٹی بجاتی ہے
خزاں کی بالکونی سے
ہوا سیٹی بجاتی ہے !



بانجھ ارادہ اور کوئی !
جھوٹا وعدہ اور کوئی !

ہم جیسا کیا دیکھا ہے !
تم نے ساوہ اور کوئی

دل میں سارا کھوٹ ہی کھوٹ
تن پہ لبادہ اور کوئی

دیو و حرم تو چھان لیے
دیکھیں جاوہ ، اور کوئی

دل میں اب کیوں ہوتا ہے!
تم سے زیادہ اور کوئی!


نکلے تھے ہم اپنے گھر سے
کد کے ارادہ اور کوئی!

آخر کس اُمید پہ مانگیں
المحب وعدہ اور کوئی!

قاصد

خوشبو کی پوشاک پہن کر
کون گلی میں آیا ہے !
کیسا یہ پیغام رساں ہے
کیا کیا خبریں لایا ہے !

کھڑکی کھول کے باہر دیکھو ،
موسم میرے دل کی باتیں ، تم سے کہنے آیا ہے



شہد کہیں گے کسم کو بھی
جینا تو ہے ہم کو بھی

تجھ بن جلتے دیکھا ہے
پھولوں کے موسم کو بھی

بازاروں میں لے آئے
لوگ تو دل کے غم کو بھی

مہلت آنکھ جھپکنے کی
منظر کو بھی ، ہم کو بھی


صدیوں پیچھے بھاگے گا
ٹھہرا جو اک دم کو بھی

قاصد کو کے دیکھیں گے
اب کے چشمِ نم کو بھی

کون یہ پیاسا گوزا ہے ؟
توڑ کے جسمِ چم کو بھی

مولا — تیری دنیا میں
چہن ملے گا ہم کو بھی !

محبِ اُونچا رکھیں گے
جلے ہوئے پرچم کو بھی



وہ جو اُوپر ہے بیٹھا ہوا، اور ہے
میری بستی کا شاید خدا اور ہے

وصل کی شب تو چمکے تھے تارے بہت
، ہجر کی شام کا سلسلہ اور ہے

شہر میں جو اڑی وہ خیر، اور تھی
جس سے گزرے تھے ہم، واقعہ او ہے

کر رہا ہوں مسلسل سفر کس لیے؟
اُس کی بستی کا تو راستہ اور ہے

خود کو لگتے ہیں کیوں، اجنبی، اجنبی!
عکس بدلا ہے یا آئینہ اور ہے

ماند پڑتے ہوئے منتظر وں کی قسم!
واپسی کے سفر کا مزا اور ہے


وردِ مستِ وفا، کس طرح سے رُکے!
اس نگر کی تو آب و ہوا اور ہے

اپنے تاروں سے کہنا، چمکتے رہیں!
میری آنکھوں میں اک رنجِ گما اور ہے

اب تو ہے راکھ کی ایک مٹھی، یہ دل
جو ہوا سے لڑا تھا دیا اور ہے!

صدائے آشنا

ترمی آہٹ
سُلتنی دوپہر کو ایک پل میں شام کرتی ہے
اُترتی ہے سوادِ ہجر میں کچھ اس طرح جیسے
صدائے آشنا کوئی
گھنے، گہرے، اندھیرے جنگلوں کی بے یقینی میں
ریخ منزل دکھاتی
روشنی کا کام کرتی ہے !



ہاتھ پہ ہاتھ دھرے بیٹھے ہیں، فرصت کتنی ہے؟
پھر بھی تیرے دیوانوں کی شہرت کتنی ہے!

سُورج گھر سے نکل چکا تھا کر نہیں تیرے کیے
شبِ نیم گُل سے پوچھ رہی تھی ”مہلت کتنی ہے!“

بے مقصد سب لوگ مسلسل بولتے رہتے ہیں
شہر میں دیکھو سناٹے کی، دہشت کتنی ہے!


لفظ تو سب کے اک جیسے ہیں، کیسے بات کھلے؟
دُنیا داری کتنی ہے اور چاہت کتنی ہے!

پینے پینے آتو گئے ہو، بس کن دیکھ تو لو
دُنیا کے بازار میں ان کی قیمت کتنی ہے!

دیکھ غزالِ رم خوردہ کی پھیل آ نکھوں میں
ہم کیسے بدلائیں دل میں وحشت کتنی ہے!

ایک ادھورا وعدہ اُس کا، ایک شکستہ دل،
لٹ بھی گئی تو شہرِ وفا کی دولت کتنی ہے!

میں ساحل ہوں امجد اور وہ دریا جیسا ہے
کتنی دُوری ہے دونوں میں، قربت کتنی ہے!



شمع غزل کی ٹو بن جائے ، ایسا مصرعہ ہو تو کہو
اک اک حرف میں سوچ کی خوشبو ، دل کا اُجالا ہو تو کہو

رازِ محبت کہنے والے لوگ تو لاکھوں ملتے ہیں
رازِ محبت رکھنے والا ، ہم سا دیکھ ہو تو کہو

کون گواہی دے گا اُٹھ کر جھوٹوں کی اس بستی میں
سچ کی قیمت دے سکنے کا تم میں یارا ہو تو کہو

ویسے تو ہر شخص کے دل میں ایک کہانی ہوتی ہے
ہجر کا لاوا ، غم کا سلیقہ ، درد کا لہجہ ہو تو کہو

امجد صاحب آپ نے بھی تو دنیا گھوم کے دیکھی ہے
ایسی آنکھیں ہیں تو بناؤ ! ایسا چہرہ ہو تو کہو


ابھی تو

ابھی تو رت بدلنی تھی ابھی تو پھول کھلنے تھے
ابھی تو رات ڈھلنی تھی ابھی تو زخم سلنے تھے

ابھی تو سر زمین جاں پہ اک بادل کو گھرنا تھا
ابھی تو وصل کی بارش میں ننگے پاؤں پھرنا تھا

ابھی تو کشتِ غم میں اک خوشی کا خواب بونا تھا
ابھی تو سینکڑوں سوچی ہوئی باتوں کو ہونا تھا

ابھی تو ساحلوں پر اک ہوائے شاد چلنی تھی
ابھی جو چل رہی ہے، یہ تو کچھ دن بعد چلنی تھی!



حضورِ یار میں حرفِ التجا کے رکھے تھے
چراغِ سامنے جیسے ہوا کے رکھے تھے

بس ایک اشکِ ندامت نے صاف کر ڈالے
وہ سب حساب جو ہم نے اُٹھا کے رکھے تھے

سمومِ وقت نے لہجے کو زخمِ زخم کیا
وگر نہ ہم نے قرینے صبا کے رکھے تھے

تمھی نے پاؤں نہ رکھا وگر نہ وصل کی شب
زمین پہ ہم نے ستارے بچھا کے رکھے تھے

بکھر رہے تھے سوہم نے اٹھالیے، خود ہی
گلاب جو تری خاطر سب کے رکھے تھے

ہوا کے پہلے ہی جھونکے سے ہار مان گئے
وہی چراغ جو ہم نے بچا کے رکھے تھے

مٹا سکی نہ انھیں روز و شب کی بارش بھی
دلوں پہ نقش جو رنگِ حنا کے رکھے تھے

حصولِ منزلِ دُنیا کچھ ایسا کام نہ تھا
مگر جو راہ میں پتھر اُنا کے رکھے تھے

وقت بھی کتنا ظالم ہے

اتنے برس کی دُوری اور مہجوری کے
افسون سفر میں لپیٹا ہوا
اک شخص اچانک آن ملا
میں اُس کو دیکھ کے ششدر تھا
وہ مجھ سے سوا حیران ملا

{ یہ وقت بھی کتنا ظالم ہے !
اس ہجر میں کیا کیا روئے تھے ہم
اس یاد میں کیا کیا کھوئے تھے ہم ! }

کچھ دیر تو دونوں پیپ سے رہے ،
پھر اُس نے کہا — ”تم کیسے ہو ؟“
پھر میں نے کہا — ”بس اچھا ہوں“

پھر اُس نے کہا ،
” یہ اتنے دنوں کے بعد کا ملنا خوب رہا !
کوئی پرانا دوست ملے تو دل کو بھلا سا لگتا ہے
یہ شہر تو بالکل بدل گیا اب چلتی ہوں !“

پھر میں نے کہا ،
” میں شام سے ہر روز یہاں پر آتا ہوں ...
جب وقت ملے تم آ جانا ...
اس وقت مجھے بھی جلدی ہے اب چلتا ہوں !“

یہ وقت بھی کتنا ظالم ہے !!!

دوسری ملاقات

ہجر کی پہلی شام سے اب تک
جتنی شامیں گزری تھیں !
اُن کی پتھر چُپ میں ہیں نے
اُس کے سامنے کرنے والی
کیا کیا باتیں سوچی تھیں !

” باتیں، گزرے برسوں کی جو ہم نے الگ سے کاٹے ہیں
عُمنوں کی اور اُن خوشیوں کی ہم جن سے ہو کر گزرے ہیں
جیتوں اور اُن ماتوں کی جو عُمرِ رواں کا رزق ہوئیں
آسوں اور اُمتنگوں کی جو دشتِ گماں کا رزق ہوئیں“

کیسے کیسے بھٹکے آہو، صحرائے امکان میں آئے
شمع طلب کے کیسے کیسے روشن پہلو دھیان میں آئے

ٹوہلتی رات کا جادو ہوگا!

لمحہ لمحہ خوشبو ہوگا!

پھول اور تتلی یکجا ہونگے!

رنگ ہوا سے پیدا ہونگے!

ایک ہی وصل کی بارش سے وہ سائے شکوے دھو دے گا
یعنی میرے ساتھ لپٹ کر، کچھ نہ کہے گا، رو دے گا

ارمانوں کا پھول اچانک کھل ہی گیا

جس کے غم میں آنکھ برستی رہتی ہیں

آج مجھے وہ مل ہی گیا

جس کو میری پیاس ترستی رہتی تھی

وہ ایک چھلکتا جام مرے ہمراہ رہا

آج وہ ساری شام مرے ہمراہ رہا

لیکن اب وہ اور تھا کوئی، اور تھا اُس کا رُپ نگر
اوس رُک کی تھی آنکھوں میں تو راکھ جی تھی بالوں پر
اور کوئی تھی دُنیا اُس کی، اور تھے اُس کے شام و سحر
(میری حیرت لکھی ہوئی تھی شاید میرے چہرے پر !!)


اُس نے کہا، ”تم مجھے نہ دیکھو، اب روانِ وقت سے پوچھو
جیون کے اس پل نیچے سے کتنا پانی گزر چکا ہے !
مجھ میں جو اک شخص تھا زندہ، وہ تو کب کا بکھر چکا ہے
میں تو فقط رستہ ہوں اُس کا، دریا جو تھا اُتر چکا ہے

آؤ چلو اب اپنی اپنی دنیا کو ہم لوٹ چلیں
حدِ ابد تک اس رستے میں بکھرے ہیں غم، لوٹ چلیں“

پلٹے ہم تو ہم دونوں کے ساتھ زمانہ پلٹ گیا
اُن دیکھی تعبیر لینے اک خواب پرانا پلٹ گیا

چاروں جانب بکھر رہی تھی
ایک بادھو رہی تنہائی ،
ہوا نے رُک کر ہم دونوں کو
مُڑنے دیکھا تو گھبرائی
پت جھڑکی دھیر پہ اُس نے
پیڑ سے کچھ سرگوشی کی
اِس کے بعد اُس راہ گزر پر
دُور تلک خاموشی تھی

آسمان پر بادل تھا اور اُس میں تارے سمٹے تھے
ہم دونوں کے قدموں سے کچھ سوکھے پتے لپٹے تھے!!



آگ لگی تھی سپینہ سپینہ، ہر شعلہ جوالا تھا
اب کے شہر میں روشنیوں کا منظر دیکھنے والا تھا

دروازوں پر پڑے ہوئے تھے ڈھیر شکستہ خوابوں کے
والانوں میں نفرت کے آسیب نے ڈیرا ڈالا تھا

گلیوں گلیوں بھٹک رہا تھا ایک شہر خواب جسے
میرے بڑوں نے اپنی لاکھوں نیندیں بیچ کے پالا تھا

اپنی اپنی کشتی لے کر یوں دریا میں کود پڑے
جیسے صرف جہاز ہی اس طوفان میں ڈوبنے والا تھا

امجدیہ تقدیر تھی اُس کی یا قدرت کا کھیل؟
گمراہیوں پر رات کا پنچھی، تھوڑی دُور اُجالا تھا


تیرے دھیان کی تیر ہو

پت جھڑ کی دھیر پہ بکھرے

بے چہرا پتوں کی صورت

ہم کو ساتھ لیے پھرتی ہے

تیرے دھیان کی تیر ہو!



بھیڑ میں اک اجنبی کا سامنا اچھا لگا
سب سے چھپ کر وہ کسی کا دیکھنا اچھا لگا

مُسر مٹی آنکھوں کے نیچے پھول سے کھلنے لگے
کہتے کہتے کچھ کسی کا سوچنا اچھا لگا

بات تو کچھ بھی نہیں تھی لیکن اس کا ایک دم
ہاتھ کو ہونٹوں پہ رکھ کر روکنا اچھا لگا

چائے میں چینی ملانا اُس گھڑی بھایا بہت
زیر لب وہ مسکراتا ”شکریہ“ اچھا لگا

دل ہیں کتنے عہد باندھے تھے ٹھکانے کے اُسے
وہ ملا تو سب ارادے توڑنا اچھا لگا

بے ارادہ لمس کی وہ سنسنی پیاری لگی
کم توجہ آنکھ کا وہ دیکھنا اچھا لگا !

نیم شرب کی خاموشی میں بھگتی سڑکوں پہ کل
تیری یادوں کے جلو میں گھومنا اچھا لگا

اُس عدوئے جاں کو امجد میں بُرا کیسے کہوں
جب بھی آیا سامنے وہ بے وفا اچھا لگا

جنگلی چھوڑوں کے لیے ایک نظم

خوش نما لڑکیو

خوش ادا لڑکیو

تم جو ہنستی ہوئی کھلکھلاتی ہوئی

خوشبوؤں کی طرح رقص کرتی ہوئی

کہکشاں کی طرح جگمگاتی ہوئی

راہ چلتی ہو تو

ایسے لگتا ہے جیسے

زمین پر دھنک سی اُتر آئی ہو

اپنے بے پاک سے قہقہوں میں ترنم میں گم جس گھڑی
 تم سروں کو جھٹک کر
 گھٹاؤں سی زلفوں کو
 چہروں کے جادو گھروں سے ہٹاتی ہو تو
 ایسے لگتا ہے جیسے
 اچانک فضا میں بہار آگئی ہو !

دکھوں کا وہ صحرا
 جو چاروں طرف پھیلتا جا رہا تھا
 سمٹ سا گیا ہے
 مجھے یہ پتہ ہے !
 ابھی تم جو اس رہزور سے
 مری سمت دیکھے بنا
 اپنی عمروں کی شبینم میں بھگی ہوئی
 خوشبوؤں کی طرح سے گزر جاؤ گی
 تو یہ جادو بھی نابود ہو جائے گا ۔


مگر لڑا کیو ،

خوش نما ، خوش ادا ، بے خبر لڑا کیو
میں تمہارے لیے اپنے دل کی تہوں سے
دُعا مانگتا ہوں

تم یونہی خوش رہو ، مسکراتی رہو
سرخوشی کا وہ پل

جو تمہارے ویلے سے مرے دل پہ نازل ہوا ہے
تمہارے شب و روز پر اس طرح پھیل جائے
کہ تم اس کی خوشبو سے مہکی رہو

اور دن ڈوب جائے



ایک آزار ہوئی جاتی ہے شہرست ہم کو
خود سے ملنے کی بھی ملتی نہیں فرصت ہم کو

روشنی کا یہ مسافر ہے ، رہ جاں کا نہیں !
اپنے سائے سے بھی ہونے لگی وحشت ہم کو

آنکھ اب کس سے تخیّر کا تماشا مانگے !
اپنے ہونے پہ بھی ہوتی نہیں حیرت ہم کو !

اب کے اُمید کے شعلے سے بھی آنکھیں نہ جلیں
جاتے کس موڑ پہ لے آئی مجتہد ہم کو

کون سی رُت ہے زمانے میں ہمیں کیا معلوم
اپنے دامن میں لیے پھرتی ہے حسرت ہم کو

زخم یہ وصل کے مرا ہم سے بھی شاید نہ بھرے
ہجر میں ایسی ملی اب کے مسافت ہم کو

داغِ عصیاں تو کسی طور نہ چھپتے احمد
ڈھانپ لیتی نہ اگر چادرِ رحمت ہم کو

لوگ محبت کرنے والے

چپکے چپکے جل جاتے ہیں
لوگ محبت کرنے والے !

پُر و اسنگ نکل جاتے ہیں
لوگ محبت کرنے والے !


آنکھوں آنکھوں چل پڑتے ہیں تاروں کی قندیل لیے

چاند کے ساتھ ہی ڈھل جاتے ہیں
لوگ محبت کرنے والے !

دل میں پھول کھلا دیتے ہیں
لوگ محبت کرنے والے !
آگ میں راگ جگا دیتے ہیں
لوگ محبت کرنے والے !
پانی بیچ بنا کر صورت خود تو گھلتے رہتے ہیں
سم کو شہد بنا دیتے ہیں
لوگ محبت کرنے والے !

خواب خوشی کے بوجھاتے ہیں
لوگ محبت کرنے والے !
زخم دلوں کے دھو جلاتے ہیں
لوگ محبت کرنے والے !
تنگی تنگی لہراتے ہیں بھولوں کی اُمید لیے
اک دن خوشبو ہو جاتے ہیں
لوگ محبت کرنے والے !

سب جاتے ہیں نقش وفا کا
لوگ محبت کرنے والے !
جھونکا ہیں بے چین ہوا کا
لوگ محبت کرنے والے !
جلی ہوئی دھرتی پہ جیسے بادل گھر کر آئیں
بستی پر ہیں فضل خدا کا
لوگ محبت کرنے والے !



شہر اُجڑا ہو تو آباد کروں!

جو نہ جھوٹے اُسے کیا یاد کروں!

ساری چیزیں ہی بدل کر رہ جائیں

اک ہنسا ایسا بھی اچھا یاد کروں

میرے لفظوں سے نکل جائے اثر

کوئی خواہش جو ترے بعد کروں

بھیک لعنت ہے اے ملے یا نہ ملے

کیوں ہیں رسوائی و فساد کروں

کوئی اُس آنکھ پہ شاید اترے!

روز اک خواب کو آزاد کروں

یہ تو ہے کھیل کا حصّہ امجد

کس لیے شکوہ بے راد کروں

درد کے رشتے عجیب ہیں

درد کے رشتے عجیب ہیں
کوئی ان کی حد نہیں
کوئی ان کی تھاہ نہیں ہے
اور کوئی سرحد نہیں

”یہ ”زماں“ اور یہ ”مکاں“
یہ قربتیں ، یہ دُوریاں !
دُور تک بچھتی زمیں اور اُس پہ پھیلا آسماں !“
درد کے رشتوں کے آگے ان کی ساری وسعتیں
ریت کے اک بے ٹھکانہ ذرے سے زیادہ نہیں

اس گھڑی چاروں طرف اک ہجر کا آشوب ہے
میرے تیرے درمیاں اک خواب سینہ کو ب ہے !

پھر بھی اسے جان سخن !
جس طرح اہل سخن کی گفتگو
کتنی صدیوں کی مسافت ایک پل میں کاٹتی ہے
تیری میری خواہشوں میں، اپنے دکھ سکھ بانٹتی ہے

اور جیسے
اجنبی سی کہکشاں سے ڈولتے تارے کی ضو
روشنی رفتار سے چلتی ہوئی ہم تک پہنچتی ہے

اور جیسے کچھ پرندے
موسموں کے ساتھ اڑتے
اپنی اپنی منزلوں کے راستوں پر
مستقل پرواز کرتے ہیں
کبھی کی منتظر اور مضطرب شاخوں کی
سیجوں پر اُترتے ہیں

ہمارے خواب بھی (ان کی طرح)
اک دن ہمارے ”ہست“ کی شاخوں پہ اُتریں گے
دھنک کے رنگ ان بھگی ہوئی آنکھوں پہ اُتریں گے
کہ رشتے درد کے،

منزل بھی ہیں قطبی ستارا بھی !
ہمارے خواب کی تجسیم بھی ہیں
استعار بھی !

ذکر معشوقی اور زباں میری
 ایسی تاب و توان کہاں میری
 ان کے زورِ بیاں کے جادو سے
 ہر طرف پھیلی دامتاں میری

دیہی ماحول میں پرکھوں کی نشانی دیکھی
 اپنے ڈھلتے ہوئے جیون میں جوانی دیکھی
 پڑھ سکا جو نہ کبھی شہر کی دیواروں پر
 صفحہ ناز پر اپنی ہی کہانی دیکھی

نبرد آزمائی کو غم کے عدد سے
 حسیں لفظوں کا ایک بے پایں شکر
 چلا عرصہ زندگانی کی جانب
 جلو میں لئے ایک معنی کا دفتر

ہے نازک محبت کا رشتہ بہت
 ہے دل آدمی کا شکستہ بہت
 نہ اس آگینے کو یخچل کے
 رکھو اس کو مضبوط و پختہ بہت

یہ جو بسندگانِ نسیب ساز ہیں، یہ تمام ہیں وہی لشکرِ ہوا
جنہیں زندگی نے اماں نہ دی، تو ترے حضور میں آگئے

تری بے رُخی کے دیار میں ہیں ہوا کے ساتھ ہوا، ہوا
ترے آئینے کی تلاش میں، مرے خواب چہر اگنوا گئے

ترے وسوسوں کے فشار میں، ترا شہرِ رنگ اُجڑ گیا
مری خواہشوں کے غبار میں، مرے ماہ و سالِ وفا گئے

وہ عجیب پھول سے لفظ تھے، ترے ہونٹ سے مہک اُٹھے
مرے دشتِ خواب میں دُور تک، کوئی باغ جیسے لگا گئے

مری عمر سے نہ سمٹ سکے، مرے دل میں اتنے سوال تھے
ترے پاس جتنے خواب تھے، تری اک نگاہ میں آگئے



شکستہ لاکھ ہونے کی کسی کی
نہیں سنتا مگر دریا کسی کی

ضروری کیوں ہے زخم بڑے فانی
گزرتی کیوں نہیں، تنہا کسی کی

کسی کے ساتھ سایا تک نہیں ہے
کسی کے ساتھ ہے دنیا کسی کی

میں آنکھوں میں سجائے پھر رہا ہوں
نشانی ہے مرا صحنہ کسی کی

پرانے ملگے کپڑوں میں محبت
بڑھی کچھ اور بھی شو بھا کسی کی

ہر موسم کا پینا

موسم موسم آنکھوں کو اک پینا یاد رہا
صدیاں جس میں سمٹ گئیں وہ لمحہ یاد رہا
قوسِ قزح کے رنگ تھے ساتوں اُسکے لہجے میں
ساری محفل بھول گئی، وہ چہرہ یاد رہا

ڈرامے

۱۱۔ وارث

۱۲۔ دلیہز

۱۳۔ سمندر (زیر طبع)

۱۴۔ وقت (زیر طبع)

۱۵۔ رات (زیر طبع)

۱۶۔ خواب جاگتے ہیں (زیر طبع)

۱۷۔ اپنے لوگ (زیر طبع)

۱۸۔ گھر آیا مہمان (زیر طبع)

